

چین والی گھڑی نماز میں پہننے کا حکم

﴿اقتباس از فتاویٰ نوریہ بقلم فقیہ اعظم علامہ محمد نور اللہ بصیر پوری﴾

س: بعض لوگ کہتے ہیں کہ چین والی گھڑی پہن کر نماز نہیں ہوتی بلکہ چین خواہ اسٹیل کا ہو یا رولڈ گولڈ کا یا کسی بھی دھات کا، استعمال نہیں کرنا چاہئے، کیونکہ مردوں کے لئے دھاتوں کا پہننا منع ہے۔ براہ کرم اس پر روشنی ڈالئے۔

جواب: سونے اور چاندی کے علاوہ تمام دھاتوں کا چین زنجیری، جھج وغیرہ استعمالی اشیاء جائز ہیں۔ قرآن کریم میں ارشادِ مبین ہے:

خلق لكم مافي الارض جميعا (۱)

یعنی اللہ نے زمین کی ہر چیز تمہارے لئے بنائی ہے۔

بلکہ ہر وہ چیز جس سے شرع مطہر میں ممانعت نہیں آئی دھات ہو یا کوئی اور چیز،

اس کا استعمال جائز و حلال ہے۔ قرآن کریم میں ارشاد ہے: عفا اللہ عنہا۔ (۲)

سنن ترمذی ص ۲۱۹ جلد ۱، ابن ماجہ ص ۲۴۹ میں حضرت سلمان فارسی رضی اللہ

تعالیٰ عنہ سے مروی ہے کہ حضور پرنور سید عالم صلی اللہ علیہ وسلم فرماتے ہیں:

الحلال ما احل الله في كتابه والحرام ما حرم الله في كتابه

۱۔ پارہ پ، ۱، ع ۳،

۲۔ پ ۷، ع ۴،

و ماسکت عنه فهو مما عفا عنه۔

سنن بیہقی ص ۳۲۰ جلد ۲ میں ہے: فقد عفا عنه اور جلد ۱۰ ص ۱۲ میں ہے فہو عفو، نیز متدرک ص ۳۷۵ جلد ۱، سنن بیہقی ص ۱۲ جلد ۱۰ میں حضرت ابوالدرداء رضی اللہ عنہ کی حدیث مرفوع میں ہے:

و ماسکت عنه فهو عافية فاقبلوا من الله العافية فان الله لم يكن نسيا۔

پھر یہ آیہ تلاوت فرمائی:

وما كان ربك نسيا۔

حاکم نے اس حدیث کو صحیح الاسناد فرمایا ہے جسے ذہبی نے برقرار رکھا اور یہی اہل السنۃ والجماعت کا مسلمہ قاعدہ ہے کہ اشیاء میں اصل اباحت ہے۔
شامی ص ۹۸ جلد ۱ میں ”تحریر“ ہے:

المختار ان الاصل الاباحة عند الجمهور من الحنفية والشافعية۔

فتاویٰ قاضی خان ص ۷۷۸ وغیرہ میں بھی یہ تصریح ہے اور اسی سے گیارہویں شریف، میلاد مبارک، اولیائے کرام کے عرس، تیج، ساتواں چہلم وغیرہ صدامسائل ثابت ہوتے ہیں، تو روزِ روشن کی طرح واضح ہوا کہ چین وغیرہ بھی جائز الاستعمال ہیں کیونکہ کسی آیت یا حدیث میں یا کسی ہمارے مجتہد امام کے قول میں انگوٹھی کے ماسوا کسی چیز سے ممانعت نہیں آئی، رہا یہ خیال کہ جب لوہے وغیرہ کی انگوٹھی کا استعمال جائز نہیں تو کوئی چیز بھی جائز نہیں رہے گی، یہ ہرگز صحیح نہیں۔ آیات و احادیث مذکورہ اور قاعدہ مسلمہ کا یہی تقاضا ہے کہ باقی چیزیں جائز الاستعمال ہیں۔ قرآن کریم سے صراحت ثابت کہ شریع سابقہ میں بھی لوہا، تانبا جائز الاستعمال تھے۔ (دیکھو سورہ کہف و سورہ سباء) اور قرآن کریم نے یہ بھی تصریح فرمائی کہ لوہے میں ہمارے لئے بہت سے فائدے ہیں، سورہ الحديد میں ہے:

و انزلنا الحديد فيه بأس شديد و منافع للناس -

اسی بنا پر تلوار، تیر، خود، زہر ہیں، بند و قیں، توہیں، تواء، چھری، قلم، دوات، گھڑی، بٹن وغیرہ ہزار ہا قسم کی اشیاء مستعملہ بلا روک ٹوک ہر ایک دھات کی استعمال ہو رہی ہیں۔ اور یہ خیال کہ کڑا سکھوں کا شعار ہے، لہذا چمچین منع ہے۔ یہ محض بیجا ہے اگر یوں ہوتا تو سکھوں کا شعار کرپان بھی ہے، لہذا مسلمان تلوار اور خنجر استعمال نہ کر سکتا، بلکہ صرف کڑا اور کرپان جو ان کا شعار ہیں ان ہی سے بچنا ضروری ہے جیسے چاندی کی انگوٹھی مرد کے لئے جائز ہے مگر زنانہ یا فاسقانہ طرز کی ہو تو ناجائز ہے، بلکہ کپڑا، جو تا وغیرہ مردانہ طرز کے عورت استعمال نہ کرے اور زنانہ طرز کے ہوں تو مرد پر ہیز کرے، یہی کافی ہے اور یہ نہیں کہ مرد مردانہ انگوٹھی یا مردانہ جو تا بھی نہ پہنے جب کہ فاسقانہ نہ ہوں۔

پھر یہ بھی کہا جاتا ہے کہ دھات کے چمچین زیور اور زینت کا سامان ہیں، لہذا ناجائز ہیں حالانکہ یہ کہنا بھی ظلم ہے۔ ہمارا رب جل و علا ارشاد فرماتا ہے:

قل من حرم زينة الله التي اخرج لعباده - (۱)

اللہ تعالیٰ نے تو اپنے بندوں کے لئے زینت کی چیزیں پیدا فرمائیں تو اور کون ہے جو ان کو حرام بنا سکے۔

ایسی خام خیالیوں سے بچنا نہایت ضروری ہے۔ شامی ص ۱۷۳ جلد ۵ میں ہے:

ليس كل حلي حراماً على الرجال بدليل حل الخاتم و

العلم و الثوب المنسوج بالذهب اربعة اصابع و حلية

السيف والمنطقة -

اور قرآن کریم میں بھی سورۃ النحل اور سورۃ الفاطر میں ہے:

حلية تلبسو نها - (۲)

